
Хөрмәтле укучым!

Мин бу китабыма еллар аша килдем. Анда төрле елларда язылган әсәрләрем урын алды. Публицистика һәм проза. Егерме яшьлек егетнең уйланулары утызның уртасын узган ир-атныкыннан аерыла, әлбәттә. Беренчесендә хис өстенлек итсә, тора-бара аңа төпле акыл килеп кушыла. Шуңа да карамастан аларны бер-нәрсә — әдәбилек берләштерә. Анда ихласлык та, традицияллек белән заманчалык та, киләчәккә күз ташлау да бар.

Еллар дәвамында язмаларым каләмемнән төшә, вакытлы матбугатта дөнья күрә торды һәм хәзер дә, Аллага шөкер, шулай дәвам итә. Ижәт кешесе, бигрәк тә шагыйрь шигыйрь язып кына кала алмый. Аңа барысы да кызык: жан тарткан күренекле шәхесләр һәм чордашларың белән әңгәмә кору да, классик әдипләр һәм замандашларың турында язу да, чорлар һәм дәверләр хакында уйлану да, нәсел тамырларыңны һәм туган авылыңнан чыккан күренекле шәхесләргә барлау да, татар авылының киләчәген кайгырту да, дөнья буйлап сәяхәт итү һәм сәфәр барышында үз күзләрең белән күргәннәр, шул чакта туган уйлар белән бүлешү дә, хикәя язу да... Дөресен әйтим, әдәбиятка кыюсызгына ишек шаकыганда ук миңа бертөрлелек ят иде. Шуңа шигыйрьләрем дә төрле темада, төрле юнәлештә һәм калыпта бит. Лирика булсынмы, юмор-сатирамы, балалар шигыйрьләреме...

Мондый китап — күптәнге хыялым. Кайчандыр, әле мәктәп укучысы булып кына йөргән чагымда, Актаныш районы үзәгендә узган көзгә ярминкәдә читтән генә булса да Татарстан Республикасы Президенты Минтимер Шәймиевнең үзен күрү минем өчен әйтеп бетереп булмаслык зур бәхет иде. Еллар узгач, аның

белән очрашырга, әңгәмә корырга мөмкин булып дип ул чакта кем уйлаган?! Гәрчә андый теләк күптәннән күнел түрөмдә йөрсә дә.

Биредә унбиш ел дәвамында язылганнарымның бер өлеше — иң яхшылары гына урын алды. Дөрөс, китапны төзөгәндә, ничек килеп чыгар икән дип борчылдым. Хәзер аңладым: һәр язмада — кеше язмышлары, кеше гомерләре. Миңа аның шул ягы кыйммәт тә. Аларда — безнең тормыш, яшәеш, бернинди арттыру-күпертүләр юк, ничек бар — шулай.

Китабымны «Үзем белән очрашу» дип атадым. Әйе, аны әзерләгәндә, мин узган елларым белән очраштым, барысын да яңадан күңелем аша үткәрдем. Нишлисەң, тормыш туктаусыз үзгәрештә, камилләшүдә, вакыт һаман алга йөрештә, тизләнештә. Шулай булсын! Бу дөньяда яшәү, кеше булып кешеләр арасында көн күрү — зур бәхет бит ул! Аллаһ безгә биргән иң олы бүләк!

Монда, бәлки, сез дә үзегезне, язмышыгыз белән кисешкән һәм аваздаш булган урыннарны табарсыз, хатирәләрегезне яңартырсыз. Һәрхәлдә, мин сезгә күңелле сәфәр һәм матур тормыш теләм! Очрашулар һәрчак булып торсын! Тормышта да, китаплар аша да!

Ленар Шәех
24 гыйнвар, 2018 ел

ОЧРАШУЛАР

(Әңгәмәләр)

*Очрашулар һаман булып торсын,
Күрешүләр булсын еш кына.
Жылы сүзгә жан сусаган мәлдә,
Кешеләргә күңел ашкына.*



«МИЛЛИ АСЫЛЫБЫЗНЫ ЖАНЫБЫЗ БЕЛӘН ТОЙДЫК, АКЫЛЫБЫЗ БЕЛӘН АҢЛАДЫК»

*(Татарстан Республикасының
Беренче Президенты Минтимер Шәймиевның
шагыйрь Ленар Шәех белән әңгәмәсе)*

Беренче булу бервакытта да жиңел түгел. Шулай да нәкъ менә беренчеләр, кабатланмас булып, тарихта үз урыннарын алалар һәм милләт хәтерендә калалар. Төрки-татар дөүләтләрен төзөгән Атилла, Кубрат хан, Казан ханлыгының нигез ташларын салучы Олуг Мөхәммәд һәм, ниһаять, Минтимер Шәймиев — хәзерге Татарстан Республикасын оештыручы, аның Беренче Президенты, бөек тарихлы татар дигән милләтнең горур исемен дөнья күләмендә ишеттерүче. Безне хәзер танийлар, фикерләребезгә колак салалар, исәпләшәләр. Без, аяк терәп: «Мин — татар!..» — дип горуруланып әйтәбез, туган телебездә рәхәтләнеп аралаша алабыз.

Минтимер Шәрип улы — үзен бөтенләе белән туган милләтенә, республика халкына багышлаган шәхес. Бүген дә ул ватаныбызның киләчәгә ышанычлы һәм якты булсын дип яши. Татарстан Республикасының Дөүләт Киңәшчесе буларак, «Яңарыш» фондын оештырып, борынгы Болгар, Зөя шәһәрләрен төзекләндерү кебек олы эшнә башлап жибәрүе моны аермачык күрсәтеп тора...

— Минтимер Шәрипович, Болгарда һәм Зөядә барган үзгәрешләргә ишетеп, белеп, күреп торабыз. Узган ел ахырында мин Спас районында балалар әдиге Абдулла Алишка багышлап оештырылган чараларда катнаштым. Муниципаль берәмлек башлыгы Камил Нугаев безгә тарихи Болгар шәһәрлеген дә күрсәтте. Төзекләндерелгән биналарны, яңа төзелгән һәм сафка басып килгән ко-

рылмаларны күреп, күңелдә өмет чаткылары уялды, чөнки төзекләндерү эшләре башлангач, бирегә беренче мәртәбә килүем иде. Кыска гына вакыт аралыгында күпме эш башкарылып ята (922 елда Идел буе болгарларының ислам динен кабул итүенә багышланган бина, яңа Жамигъ мәчете, Икмәк музейе һ. б.). Якын арада нинди яңа корылмалар ачылачак, кайсыларына нигез салыначак, шуны беләсем килә...

— Сезнең белән килешәм, чыннан да, Болгардагы һәм Зөядәге тарихи ядкярләргә торгызу буенча әлеге күләмле проект өчен ике ел — бик кыска вакыт. Шушы вакыт эчендә ул бөтенхалык эшенә әйләнде, аны гамәлгә ашыру бу борынгы шәһәрләрнең барлык тарихи объектларын үз эченә алган киң колачлы төзү-реставрация рәвешен алды. «Яңарыш» фонды эшчәнлегенең беренче көннәреннән үк, кешеләргә ниләр һәм ничек эшләнәчәге түгел, кайчан әзер булачагы кызыксындыра иде. Мин ул чакта: «Ике елдан без, ике борынгы шәһәрне дә күренекле кыяфәتكә китереп, эшебезнең беренче нәтижеләрен күрсәтә алачакбыз», — дигән идем. Әлбәттә, күпләр моңа шикләнеп карагандыр. Торгызылырга тиешле ядкярләргә һәм яңа корылмаларның без тәкъдим иткән эскиз-проектларын, матур макетларын карагач, мондый тиз, әкияти үзгәрешкә ышану кыен булгандыр, чөнки, үзегез беләсез, бу ядкярләргә төзекләндерүгә зарурлыгы турында сүз гасырлар дәвамында барды. Бу нисбәттән, «Яңарыш» фонды оештырылуны мин кайсыдыр дәрәжәдә закончалыклы күренеш дип саныйм. Димәк, кем әйтмешли, сәгәте суккан, һәм без барыбыз да моңарчы күрелмәгән шушындый зур гамәл өчен өлгереп житкәнбез. Шуңа күрә эш яхшы гына башланып китте. Ил һәм республика житәкчеләренең, хәйриячә оешмаларның, тарихи мирасыбызның кадерен белгән игелекле кешеләрнең ярдәме нәтижәсендә беренче ике елга исәпләнгән эш күләмен уңышлы башкарып чыга алдык.

Иң беренче чиратта Болгарда да, Зөядә дә көнүрешне тәртипкә салырга, кешеләрнең яшәү шартларын жайларга кирәк иде. Бүгенге көнгә элек бөтенләй булмаган инфраструктура һәм коммуникация барлыкка килде, юллар төзелә, газ үткәрелде, чистарткыч корыл-